



بزرگوں کے ہاتھ پاؤں اور تبرکات چومنا

پیر طریقت، رہبر شریعت

مفتی محمد فیض احمد اویسی

مصنف

بزم فیضانِ اویسیہ (باب المدینہ) کراچی

ناشر

www.FaizAhmedOwaisi.com



بسم الله الرحمن الرحيم

الصلوة والسلام عليك يا رحمة للعالمين ﷺ

بزرگوں کے ہاتھ پاؤں اور تبرکات چومنا

تھنوب لطیف

شمس المصنفین، فقیہ الوقت، فیض ملت، مفسر اعظم پاکستان
حضرت علامہ ابوالصالح مفتی محمد فیض احمد اویسی رضوی دامت برکاتہم القدسیہ

() ☆ ☆ ☆ ()

() ☆ ☆ ()

() ☆ ()

بسم الله الرحمن الرحيم

نحمدہ و نصلی و نسلم علی رسولہ الکریم

حضور نبی کریم ﷺ نے فرمایا "بداء غریبنا و سيعود كما بداء فطوبی لفقرباء

الذین یصلحون ما افسد الناس" دین غریبوں میں شروع ہوا اور قرب قیامت واپس بھی غریبوں سے ہوگا

پس غریبوں کو مژدہ بہار ہو کہ وہ اپنی غریبی کے باوجود لوگوں کے غلط کاموں کی اصلاح کرتے۔ اس حدیث میں وہ امراء

بھی شامل ہیں جو دینی امور میں حصہ لیتے ہیں نیز اس حدیث شریف کے مصداق فقیر کے فقیر ساتھی بھی ہیں جو فقیر کی

طرح اپنی غریبی کے باوجود حتی الامکان خدمات اسلام میں مصروف ہیں منجملہ ان میں اراکین بزم فیضان اُویسیہ

کراچی (باب المدینہ) پاکستان بھی ہیں کہ اپنی غریبی میں فقیر کی متعدد تصانیف شائع کر چکے ہیں اور آئندہ بہت بڑا

منصوبہ مد نظر ہے۔ اللہ ان حضرات کو غیبی مدد سے نوازے تاکہ دینی امور کو آگے بڑھا سکیں۔ (آمین)

بجاہ سید المرسلین صلی اللہ علیہ و علی آلہ و اصحابہ اجمعین و بارک وسلم

مدینے کا بھکاری

الفقیر القادری ابوالصالح محمد فیض احمد اویسی رضوی غفرلہ

بہاولپور، پاکستان

۸ محرم الحرام ۱۴۲۸ھ

بسم الله والصلوة والسلام على رسولہ الکریم

بزرگوں کے ہاتھ پاؤں اور تبرکات کا چومنا

بزرگوں مثلاً اولیاء اللہ و اساتذہ اور ماں باپ اور علماء کرام کے ہاتھ پاؤں چومنا ایسے ہی ان کے تبرکات مثلاً ان کے ملبوسات اور بال وغیرہ کو بوسہ دینا اور ان کی تعظیم کرنا مستحب ہے۔ احادیث اور عمل صحابہ کرام اور اولیاء عظام اور علماء کرام کی تصریحات اس میں موجود ہیں بلکہ قرآن مجید میں بھی اس کا ارشاد پایا جاتا ہے۔ اللہ فرماتا ہے:

وَادْخُلُوا الْبَابَ سُجَّدًا وَقُولُوا حِطَّةً (پارہ ۱، سورۃ البقرۃ، آیت ۵۸)

ترجمہ: اور دروازہ میں سجدہ کرتے داخل ہواور کہو ہمارے گناہ معاف ہوں۔

(فائدہ) اس آیت سے معلوم ہوا کہ بیت المقدس جو انبیاء کرام کی آرامگاہ ہے اُس کی تعظیم اس طرح کرائی گئی کہ وہاں بنی اسرائیل کو سجدہ کرتے ہوئے جانے کا حکم دیا اور یہ بھی معلوم ہوا کہ متبرک مقامات پر توبہ جلد قبول ہوتی ہے۔

صحابہ کرام کی عادات مبارکہ سے ثبوت

(۱) وعن ذراع و كان في وفد عبد القيس قال لما قد منّا المدينة فجعلنا انتبادر من رواحنا فتقبل

يد رسول الله صلى الله عليه وسلم ورجله، (مشکوٰۃ، باب المصافیہ)

حضرت ذراع سے مروی ہے اور یہ وفد عبد القیس میں تھے فرماتے ہیں کہ جب ہم مدینہ منورہ آئے تو اپنی سوار یوں سے اترنے میں جلدی کرنے لگے پس ہم حضور ﷺ کے ہاتھ پاؤں چومتے تھے۔

(۲) مشکوٰۃ، باب الکباۃ و علامات النفاق میں حضرت صفوان ابن عسال سے روایت ہے کہ فتقبل یدیہ ورجلہ پس انہوں نے حضور ﷺ کے ہاتھ پاؤں چومے۔

(۳) مشکوٰۃ، شریف باب ما یقال عند من حضره الموت بروایت ترمذی و ابوداؤد میں ہے عن عائشة قالت

قبل رسول الله ﷺ عثمان ابن مظعون وهو ميت - حضور علیہ السلام نے عثمان ابن مظعون کو بوسہ دیا حالانکہ اُن کا انتقال ہو چکا تھا۔ (۴) شفاء شریف میں ہے کان ابن عمر یضع یدہ علی المنبر الذی یجلس علیہ

رسول الله فی الخطبة ثم یضعها علی وجهه۔ جس منبر پر حضور ﷺ خطبہ فرماتے تھے اُس پر حضرت عبداللہ ابن عمر اپنا ہاتھ لگا کر منہ پر رکھتے تھے چومتے تھے۔ (۵) فتح الباری شرح بخاری لابن حجر صفحہ ۱۵، پارہ ششم میں ہے کہ استنبط

بعضہم من مشروعیۃ تقبیل الارکان جواز تقبیل کل من یتحق العظمتہ من ادمی وغیرہ نقل عن

الامام احمد انه سئل عن تقبيل منبر النبي عليه السلام و تقبيل قبره فلم يره باسا ونقل عن ابي الصنف اليماني احد علماء ملة من الشافعية جواز تقبيل المصحف واجزاء الحديث و قبور الصالحين ملخصاً۔ ارکان کعبہ کے چومنے سے بعض علماء نے بزرگان دین وغیرہ ہم کے تبرکات کا چومنا ثابت کیا ہے امام احمد بن حنبل رضی اللہ عنہ سے روایت ہے کہ اُن سے کسی نے پوچھا کہ حضور ﷺ کا منبر یا قبر انور چومنا کیسا ہے؟ فرمایا کوئی حرج نہیں اور ابن ابی الصنف یمانی سے جو کہ مکہ کے علماء شافعیہ میں سے ہیں منقول ہے کہ قرآن کریم اور حدیث کے اوراق بزرگان دین کی قبریں چومنا جائز ہیں توشیح میں علامہ جلال الدین سیوطی قدس سرہ فرماتے ہیں **استنبط بعض العارفين من تقبيل الحجر الاسود تقبيل قبور الصالحين**۔ حجر اسود کے چومنے سے بعض عارفین نے بزرگان دین کی قبروں کا چومنا ثابت کیا ہے ان احادیث و محدثین و علماء کی عبارات سے ثابت ہوا کہ بزرگان دین کے ہاتھ پاؤں اور اُن کے لباس، نعلین، بال غرضیکہ ساری تبرکات اسی طرح کعبہ معظمہ، قرآن شریف، کتب احادیث کے اوراق کا چومنا جائز اور باعث برکت ہے۔

قرآن کریم سے ثبوت

بزرگان دین کے بال و لباس و جمیع تبرکات کی تعظیم کرنا، اُن سے لڑائی وغیرہ مصائب میں امداد حاصل کرنا قرآن کریم سے ثابت ہے۔

(۱) وَقَالَ لَهُمْ نَبِيُّهُمْ إِنَّ آيَةَ مُلْكِهِ أَنْ يَأْتِيَكُمُ التَّابُوتُ فِيهِ سَكِينَةٌ مِّنْ رَبِّكُمْ وَبَقِيَّةٌ مِّمَّا تَرَكَ آلُ مُوسَىٰ وَآلُ هَارُونَ تَحْمِلُهُ الْمَلَائِكَةُ (پارہ ۲، سورۃ البقرۃ، آیت ۲۴۸)

ترجمہ: اور ان سے ان کے نبی نے فرمایا اس کی بادشاہی کی نشانی یہ ہے کہ آئے تمہارے پاس تابوت جس میں تمہارے رب کی طرف سے دلوں کا چین ہے اور کچھ بچی ہوئی چیزیں معزز موسیٰ اور معزز ہارون کے ترکہ کی اٹھاتے لائیں گے اسے فرشتے۔

حوالہ جات تفاسیر

تفسیر خازن و روح البیان و تفسیر مدارک اور جلالین وغیرہ میں ہے کہ تابوت ایک شمشاد کی لکڑی کا صندوق تھا جس میں انبیاء کی تصاویر (یہ تصاویر کسی انسان نے نہ بنائی تھیں بلکہ قدرتی تھی) اُن کے مکانات شریفہ کے نقشے اور حضرت موسیٰ علیہ السلام کا عصا اور ان کے کپڑے اور آپ کے نعلین شریف اور حضرت ہارون علیہ السلام کا عصا اور اُن کا

عمامہ وغیرہ تھا۔ بنی اسرائیل جب دشمن سے جنگ کرتے تو برکت کے لئے اُس کو سامنے رکھتے تھے جب خدا سے دعا کرتے تو اُس کو سامنے رکھ کر دعا کرتے تھے۔ (ف) ثابت ہوا کہ بزرگان دین کے تبرکات سے فیض لینا، اُن کی عظمت کرنا طریقہ انبیاء ہے۔ (۲) خازن و مدارک و روح البیان و کبیر، سورہ یوسف، پارہ ۱۲ ازیر آیت

فَلَمَّا ذَهَبُوا بِهِ (پارہ ۱۲، سورہ یوسف، آیت ۱۵) ترجمہ: پھر جب اسے لے گئے۔

کہ جب یعقوب علیہ السلام نے یوسف علیہ السلام کو اُن کے بھائیوں کے ساتھ بھیجا تو اُن کے گلے میں ابراہیم علیہ السلام کی قمیص تعویذ بنا کر ڈال دی تاکہ محفوظ رہیں۔ (ف) سارے پانی رب کے پیدا کئے ہوئے ہیں مگر آب زم زم کی تعظیم اس لئے ہے کہ یہ حضرت اسمعیل علیہ السلام کے قدم شریف سے پیدا ہوا۔ (۳) مقام ابراہیم علیہ السلام سے نسبت ہوئی تو اُس کی عزت یہاں تک بڑھ گئی کہ رب تعالیٰ نے فرمایا کہ

وَ اتَّخِذُوا مِنْ مَّقَامِ اِبْرٰهٖمَ مُصَلًّی (پارہ ۱، سورہ البقرہ، آیت ۱۲۵)

ترجمہ: اور ابراہیم کے کھڑے ہونے کی جگہ کو نماز کا مقام بناؤ۔

سب کے سر اُدھر جھکا دیئے۔ (۴) مکہ معظمہ کو حضور ﷺ سے نسبت ہوئی تو رب تعالیٰ نے اُس کی قسم یاد فرمائی

لَا اُقْسِمُ بِهٰذَا الْبَلَدِ ۚ وَاَنْتَ حِلٌّ بِهٰذَا الْبَلَدِ ۝ (پارہ ۳۰، سورہ البلد، آیت ۲۱)

ترجمہ: مجھے اس شہر کی قسم کہ اے محبوب تم اس شہر میں تشریف فرما ہو۔

نیز فرمایا

وَهٰذَا الْبَلَدِ الْاَمِیْنِ (پارہ ۳۰، سورہ التین، آیت ۳)

ترجمہ: اور اس امان والے شہر کی۔

(۵) ایوب علیہ السلام نے فرمایا

اُرْكُضْ بِرِجْلِكَ هٰذَا مُغْتَسَلٌ بَارِدٌ وَ شَرَابٌ (پارہ ۲۳، سورہ ص، آیت ۴۲)

ترجمہ: ہم نے فرمایا زمین پر اپنا پاؤں مار یہ ہے ٹھنڈا چشمہ نہانے اور پینے کو۔

ایوب علیہ السلام کے پاؤں سے جو پانی پیدا ہوا وہ شفا بنا۔ معلوم ہوا کہ نبی کے پاؤں کا دھوون عظمت والا اور شفاء ہے۔

مزید احادیث مبارکہ

(۱) مشکوٰۃ شروع، کتاب اللباس میں ہے کہ حضرت اسماء بنت ابی بکر الصدیق رضی اللہ عنہما کے پاس

حضور ﷺ کا جبہ (۱) شریف تھا اور مدینہ شریف میں جب کوئی بیمار ہوتا تو آپ وہ دھو کر اُس کو پلاتی تھیں۔ (۲) مشکوٰۃ کتاب الاطعمہ باب الاثریہ میں ہے کہ حضور ﷺ حضرت کبیرہ رضی اللہ عنہ کے مکان پر تشریف فرما ہوئے اور اُن کے مشکیزے سے منہ لگا کر پانی پیا انہوں نے برکت کے لئے مشکیزہ کا منہ کاٹ کر رکھ لیا۔ (۳) مشکوٰۃ کتاب الصلوٰۃ باب المساجد فصل ثانی میں ہے کہ ایک جماعت حضور ﷺ کے دست اقدس پر مشرف بہ اسلام ہوئی اور عرض کیا کہ ہمارے ملک سبیحہ (یہودیوں کا عبادت خانہ) ہے۔ ہم چاہتے ہیں کہ اُس کو توڑ کر مسجد بنالیں۔ حضور ﷺ نے ایک برتن میں پانی لے کر اُس میں کلی فرمادی اور فرمایا کہ اس سبیحہ کو توڑ دو اور اس پانی کو وہاں زمین پر چھڑک دو اور اس کو مسجد بنالو۔ (۴) اس سے معلوم ہوا کہ حضور ﷺ کا لعاب شریف کفر کی گندگی کو دور فرماتا ہے۔ (۵) حضرت خالد بن ولید رضی اللہ عنہ کی ٹوپی شریف میں حضور ﷺ کا ایک موئے مبارک تھا اور جنگ میں وہ تو پی ضرور آپ کے سر پر ہوتی تھی۔ مشکوٰۃ باب السترہ میں ہے کہ حضور ﷺ نے وضو فرمایا۔ تو حضرت بلال رضی اللہ عنہ نے وضو کا پانی لے لیا اور لوگ حضرت بلال کی طرف دوڑے جس کو اس غسالہ شریف سے تری مل گئی۔ اس نے اپنے منہ پہل لیا اور جسے نہ ملی اس نے کسی دوسرے کے ہاتھ سے تری لے کر منہ پر ہاتھ پھیر لیا۔ (۶) ان احادیث سے ثابت ہوا کہ بزرگان دین کے استعمالی چیزوں سے برکت حاصل کرنا صحابہ کا طریقہ ہے۔

اقوالِ فقہائے کرام

عالمگیری کتاب، الکراہیۃ باب ملاقات الملوک میں ہے ان قبل ید عالم او سلطان عادل بعلمہ عدلہ لا باس بہ اگر عالم بادشاہ کے ہاتھ پاؤں چومے ان کے علم و عدل کی وجہ سے تو اس میں حرج نہیں۔ عالمگیری کتاب الکراہیۃ باب زیارت القبور میں ہے ولا باس بتقبیل قبر والدیہ کذا فی الغرائب اپنے ماں باپ کی قبریں چومنے میں حرج نہیں۔ عالمگیری کتاب الکراہیۃ باب ملاقات الملوک میں ہے: بوسہ لینا پانچ طرح کا ہے۔ رحمت کا بوسہ جیسے باپ اپنے فرزند کو لے۔ ملاقات کا بوسہ جیسے بعض مسلمان بعض کو بوسہ دیں۔ شفقت کا بوسہ جیسے فرزند اپنے ماں باپ کو بوسہ دے۔ دوستی کا بوسہ جیسے کہ کوئی شخص اپنے دوست کو بوسہ دے۔ شہوت کا بوسہ جیسے کہ شوہر اپنی بیوی کا بوسہ لے بعض نے زیادہ کیا۔ دین داری اور وہ سب اسود کا چومنا ہے۔ (۷) در مختار، جلد پنجم کتاب الکراہیۃ آخر باب الاستبراء بحث مصافحہ میں ہے ولا باس بتصبیل ید العالم و السلطان العادل۔ عالم اور عادل بادشاہ کے ہاتھ چومنے میں حرج نہیں۔ (۸) شامی نے حاکم کی ایک حدیث نقل کی جس کے آخر میں ہے کہ قال ثم اذن له فقبل

راسه و رجليه و قال لو كنت امر احدا ان يسجد لاحد لا مرت المرأة ان تسجد لزوجها و قال صحيح الاسناد۔ حضور ﷺ نے اس شخص کو اجازت دی اُس نے آپ ﷺ کے سر انور اور پاؤں مبارک پر بوسہ دیا اور حضور ﷺ نے فرمایا کہ اگر ہم کسی کو سجدے کا حکم دیتے کہ شوہر کو سجدہ کرے۔ (۶) **در مختار** نے اسی جگہ بوسہ پانچ قسم کا بیان کیا مثل عالمگیری کے اتنا اور زیادہ کیا کہ **قبلة الديانة للحجر الاسود و تقبيل عتبة الكعبة تقبيل المصحف قيل بدعة لكن روى عن عمر انه كان ياخذ المصحف كل غداة و يقبله و اما تقبيل الخبز فجوز الشافعية انه بدعة مباحة و قيل حسنة ملخصا۔** ایک بوسہ دینداری کا ہے وہ حجر اسود کا بوسہ کعبہ شریف کی چوکھٹ کا بوسہ ہے قرآن پاک کو چومنا بعض لوگوں نے بدعت کہا ہے مگر حضرت عمر رضی اللہ عنہ سے روایت ہے کہ آپ رضی اللہ عنہ ہر صبح کو قرآن پاک ہاتھ میں لے کر چومتے تھے اور روٹی کا چومنا اس کو شافعی لوگوں نے جائز فرمایا ہے کہ یہ بدعت جائز ہے بعض نے کہا کہ یہ بدعت حسنہ ہے۔

(**فائدہ**) ان عبارات سے معلوم ہوا کہ بوسے چند طرح کے ہیں اور متبرک چیزوں کو بوسہ دینا دینداری کی علامت ہے یہاں تک تو اقوال موافقین کا ذکر ہوا۔ مخالفین کے اپنے قطب عالم مولوی رشید احمد صاحب گنگوہی **فتاویٰ رشیدیہ کتاب الخطر والاباحہ، جلد ۱، صفحہ ۵۴** پر فرماتے ہیں کہ تعظیم دیندار کو کھڑا ہونا درست ہے اور پاؤں چومنا ایسے ہی شخص کا بھی درست ہے حدیث سے ثابت ہے۔ فقط رشید احمد عفی عنہ **www.faizahmedowaisi.com**

باحیاء انسان کے لئے ایک حوالہ ہی کافی ہے

﴿سوالات و جوابات﴾

(سوال) فقہاء فرماتے ہیں کہ علماء کے سامنے زمین چومنا حرام ہے نیز جھک کر تعظیم کرنا حرام ہے کیونکہ یہ رکوع کے مشابہ ہے اور جس طرح تعظیسی سجدہ حرام ہو گیا تعظیسی رکوع بھی حرام ہو گیا اور جبکہ کسی کے پاؤں چومنے کے لئے اُس کے قدم پر منہ رکھا تو یہ رکوع تو کیا سجدہ ہو گیا لہذا یہ حرام ہے۔ **در مختار کتاب الکراہیت باب الاستبراء بحث مصافحہ میں ہے و تقبيل الارض بين يدي العلماء و العظماء فحرام لانه يشبه عبادة الوثن۔** علماء اور بڑے لوگوں کے سامنے زمین چومنا یہ حرام ہے کیونکہ یہ بت پرستی کے مشابہ ہے اسی کے ماتحت شامی میں ہے کہ **الايماء في السلام الى قريب الركوع كالسجود و في المحيط انه يكره الانحناء للسلطان و غيره و ظاهر كلامهم على اطلاق السجود على هذا التقبيل۔** اسلام میں رکوع کے قریب تک جھکنا سجدہ کی طرح ہے اور محیط میں ہے کہ

بادشاہ وغیرہ کے سامنے جھکنا مکروہ ہے اور فقہاء کا ظاہری کلام یہ ہے کہ وہ اس چومنے کو سجدہ ہی کہتے ہیں۔ معلوم ہوا کہ کسی انسان کے آگے جھکنا سجدہ ہے اور غیر خدا کو سجدہ کرنا شرک ہے لہذا کسی کے پاؤں چومنا شرک ہے۔ حضرت مجدد صاحب کو دربار اکبری میں بلایا گیا اور داخل ہونے کا دروازہ چھوٹا رکھا گیا تاکہ اس بہانہ سے آپ اکبر کے سامنے جھک جائیں مگر جب آپ وہاں تشریف لے گئے تو آپ نے اولاد دروازے میں پاؤں داخل کئے تاکہ جھکنا نہ لازم آئے (دیوبندی، دوبائی اسی کو پیش کرتے ہیں)

(جواب) ہم پہلے سجدے کی تعریف کرتے ہیں پھر سجدے کے احکام پھر یہ عرض کریں گے کہ کسی کے سامنے جھکنے کے کیا احکام ہیں اس سے یہ اعتراض خود بخود ہی دفع ہو جائے گا۔ شریعت میں سجدہ یہ ہے کہ زمین پر سات عضو لگیں۔ دونوں بچے، دونوں گھٹنے، دونوں ہاتھ اور ناک و پیشانی۔ پھر اس میں سجدہ کی نیت بھی ہو۔

احادیث وفقہ کتاب الصلوٰۃ بحث سجدہ

اگر بغیر سجدے کی نیت کے کوئی شخص زمین پر اوندھا لیٹ گیا تو سجدہ نہ ہوا جیسا کہ بعض وقت بیماری یا سردی سے چار پائی پر اوندھے پڑ جاتے ہیں۔ سجدہ دو طرح کا ہے سجدہ تہیہ اور سجدہ عبادت۔ سجدہ تہیہ تو کسی کی ملاقات کے وقت سجدہ کرنا اور سجدہ عبادت کسی کو خدا یا خدا کی طرح جان کر کرنا۔ سجدہ عبادت غیر اللہ کو کرنا شرک ہے کسی نبی کے دین پر جائز نہ ہوا کیونکہ ہر نبی تو حید لائے شرک کسی نے نہیں پھیلایا۔ سجدہ تہیہ زمانہ حضرت آدم علیہ السلام سے حضور ﷺ کے زمانہ پاک تک جائز رہا۔ فرشتوں نے حضرت آدم کو سجدہ کیا، حضرت یعقوب علیہ السلام اور برادران حضرت یوسف علیہ السلام کو سجدہ کیا۔ تفسیر روح البیان، پارہ ۱۲، سورہ ہود زیر آیت

وَقِيلَ بَعْدًا لِلْقَوْمِ الظَّالِمِينَ (پارہ ۱۲، سورہ ہود، آیت ۴۴)

ترجمہ: اور فرمایا گیا کہ دور ہوں بے انصاف لوگ۔

میں حضرت ابو العالیہ سے ایک روایت نقل کی کہ زمانہ نوح علیہ السلام میں شیطان نے توبہ کرنی چاہی تو حضرت نوح علیہ السلام کو حکم ہوا کہ شیطان سے کہو کہ حضرت آدم علیہ السلام کی قبر کو سجدہ کرے شیطان بولا کہ جب میں نے آدم علیہ السلام کو زندگی میں سجدہ نہیں کیا تو اُن کی قبر کو کیا سجدہ کروں گا پھر اسلام نے اس سجدہ تہیہ کو حرام فرمایا لہذا اگر کوئی مسلمان کسی آدمی کو سجدہ تہیہ کرے تو گناہ گار ہے مجرم ہے، حرام کام تکب ہے، مگر کافریا مشرک نہیں۔ جو لوگ سجدہ تعظیمی کے قائل ہیں مجرم ہیں ہمارا اور ان کا کوئی تعلق نہیں ہے معترض نے جو در مختار کی عبارت پیش کی اسی جگہ در مختار میں ہے کہ **ان علی وجہ**

العبادة و التعظيم كفروان على وجه التحية لا وصار اثم امر تكبا للكبيرة۔ اگر یہ چومنا عبادت اور تعظیم کے لئے ہو تو کفر ہے اور اگر تحیۃ کے لئے ہو تو کفر نہیں ہاں گناہ گار اور کبیرہ کا مرتکب ہوگا اسی عبارت کے تحت شامی نے اس کو اور بھی واضح کر دیا ہے ہاں غیر کے سامنے جھکنا۔ اس کی دونوعیت ہیں ایک یہ کہ جھکنا تعظیم کے لئے جیسے کہ جھک کر سلام کرنا یا معظم شخص کے سامنے زمین چومنا اگر حد رکوع ہے تو حرام ہے اسی کو فقہاء منع فرما رہے ہیں۔ دوسرے یہ کہ جھکنا کسی اور کام کے لئے ہو اور وہ کام تعظیم کے لئے ہو جیسے کہ کسی بزرگ کے جوتے سیدھے کرنا یا اُس کے پاؤں چومنا یا جھکنا اگرچہ اس میں بھی ہے مگر جوتا سیدھے کرنا یا پاؤں چومنے کے لئے اور وہ کام تعظیم بزرگ کے لئے ہے یہ حلال ہے۔ اگر توجیہ نہ کی جائے تو ہماری پیش کردہ احادیث اور فقہی عبارات کا کیا مطلب ہوگا؟ نیز یہ سوال دیوبندیوں کے بھی خلاف ہوگا کہ اُن کے پیشوا مولوی رشید احمد صاحب بھی پاؤں چومنا جائز فرماتے ہیں۔ حضرت مجدد کا یہ انتہائی تقویٰ تھا کہ اُنہوں نے سمجھا کہ چونکہ دربار اکبری میں اکبر بادشاہ کو سجدہ کرایا جاتا ہے اور اکبر اس غرض سے مجھ کو اپنے سامنے جھکانا چاہتا ہے اس لئے آپ نہ جھکے ورنہ اگر آپ جھک کر اس کھڑکی سے داخل ہوتے تو بھی آپ پر کچھ شرعی الزام نہ ہوتا کہ آپ کا مقصد اس جھکنے سے تعظیم اکبر نہ تھی۔

(سوال) احادیث میں ہے کہ حضرت عمر رضی اللہ عنہ نے سنگ اسود کو بوسہ دے کر فرمایا **انی اعلم انک حجر لا تنفع ولا تضر ولو لا انی رءیت رسول اللہ صلی اللہ علیہ وسلم ما قبلتک**۔ اے حجر اسود میں خوب جانتا ہوں کہ تو ایک پتھر ہے نہ نفع دے نہ نقصان۔ اگر میں نے حضور ﷺ کو تجھے چومتے ہوئے نہ دیکھا ہوتا تو میں تجھ کو نہ چومتا۔ اس سے معلوم ہوا کہ فاروق اعظم رضی اللہ عنہ کو سنگ اسود کا بوسہ ناگوار تھا مگر چونکہ نص میں آگیا مجبوراً چوم لیا اور چونکہ ان تبرکات کے چومنے کی کوئی نص نہیں اسی لئے انہیں نہیں چومنا چاہئے؟

(جواب ۱) فقیر کا اس سوالات کے جوابات پر مستقل رسالہ ہے **التحریر المسجد فی تحقیق الحجر الا سود**۔ منجملہ ان کا جواب یہ ہے کہ اسی جملہ **"لا تضر ولا تنفع"** کو سنکر حضرت علی رضی اللہ عنہ نے فرمایا اے امیر المؤمنین حجر اسود نفع بھی دیتا ہے نقصان بھی کیونکہ قیامت میں مومنوں کے ایمان کی گواہی دیگا تو مومن کو جنت نصیب ہوگی اور کافر کے کفر کی گواہی دیگا تو اسے جہنم نصیب ہوگا۔ حدیث طویل ہے۔ ہم نے رسالہ مذکور میں مفصل نقل کی ہے۔

(جواب ۲) سیدنا فاروق اعظم رضی اللہ عنہ نے عشق رسول ﷺ کا درس دیا کہ ہم نے اس پتھر کو اس لئے چوما کہ ہمارے آقا ﷺ نے چوما چونکہ اہل عرب پہلے بت پرست تھے ایسا نہ ہو کہ وہ یہ سمجھ لیں کہ اسلام نے چند بتوں کو ہٹا کر ایک پتھر پر

ہم کو متوجہ کر دیا اس فرمان سے لوگوں کو معلوم ہو گیا کہ وہ تھا پتھروں کا پوجنا اور یہ ہے پتھر کا چومنا۔ پوجنا اور ہے اور چومنا اور۔ حضرت علی رضی اللہ عنہ نے اس مقصد کی تردید نہ کی بلکہ **لا تضر و لا تنفع** کے لفظ سے جو سامعین دھوکا کھاتے اس کو صاف فرما دیا کہ فاروق اعظم رضی اللہ عنہ کا مقصد یہ ہے کہ بالذات یہ پتھر نفع اور نقصان کا مالک نہیں جیسا کہ اہل عرب بتوں کو سمجھتے تھے۔ اس کا یہ مطلب بھی نہیں ہے کہ اس پتھر میں بالکل نفع و ضرر نہیں تو حضرت فاروق اعظم رضی اللہ عنہ کا فرمان بھی لوگوں کو سمجھانے کے لئے تھا اور حضرت علی رضی اللہ عنہ کا بھی۔ فاروق اعظم نے واضح فرمایا کہ ہم محبوبانِ خدا کی نسبت کے عاشق ہیں اسی لئے حجرِ اسود کو چومتے ہیں تعجب ہے کہ حضرت فاروق اعظم رضی اللہ عنہ یہاں تو سنگِ اسود کے بوسہ سے بقول تمہارے خلاف ہیں لیکن خود ہی حضور علیہ السلام سے انہوں نے عرض کیا کہ ہم مقامِ ابراہیم کو اپنا مصلے بنا لیتے کہ اُس کے سامنے سجدہ کرتے اور نفل پڑھتے۔ اُن ہی کی عرض پر یہ آیت آئی

وَ اتَّخِذُوا مِنْ مَّقَامِ اِبْرٰہِیْمَ مُصَلًّی (پارہ ۱، سورۃ البقرۃ، آیت ۱۲۵)

ترجمہ: اور ابراہیم کے کھڑے ہونے کی جگہ کو نماز کا مقام بناؤ۔

مقامِ ابراہیم بھی تو ایک پتھر ہی ہے اس کے سامنے نفل پڑھنا اور سجدہ کرنا آپ کو پسند ہے۔ تفصیل دیکھئے فقیر کا رسالہ "البرکات فی التبرکات"

قاعدہ اسلامی: اسلام کا ایک مضبوط ضابطہ ہے کہ کوئی شے کسی محبوبِ خدا سے منسوب ہو اُس کی تعظیم و تکریم اللہ تعالیٰ کو مرغوب ہے اس قاعدہ پر دلائل کے انبار لگائے جاسکتے ہیں اس موضوع پر فقیر کا رسالہ پڑھیئے "نسبت سے پیار" بالخصوص جس شے کو حضور ﷺ سے نسبت ہو جائے تو اس کی شان و کمال کا کیا کہنا۔ چند حوالے حاضر ہیں۔ شفاء شریف میں ہے کہ **ومن اعظامہ و اکبارہ اعظام لجميع اسبابہ و اکرام مشاہدہ و امکنتہ و معاہدہ و مالمسہ علیہ السلام اذ عرف بہ۔** حضور ﷺ کی تعظیم و توقیر میں سے یہ بھی ہے کہ حضور ﷺ کے اسباب ان کے مکانات اور جو اس جسمِ پاک سے مس بھی ہو گیا ہو اس جس کے متعلق یہ مشہور ہو کہ یہ حضور ﷺ کی ہے ان سب کی تعظیم کرے۔ شرح شفاء میں ملا علی قاری اسی عبارت کے ماتحت فرماتے ہیں **ان المراد جمع مانسب الیہ و یعرف بہ علیہ السلام۔** اس سے مقصد یہ ہے کہ جو چیز حضور ﷺ کی طرف منسوب ہو مشہور ہو اس کی تعظیم کرے۔ مولانا عبدالحلیم لکھنوی نے اپنی کتاب **نور الایمان** میں یہی عبارت شفاء نقل فرما کر حاشیہ لکھا **ای ولو کان علی وجہ الاشتہار من غیر ثبوت اخبار فی آثارہ کذا قال علی القاری۔** اگرچہ یہ نسبت محض شہرت کی بناء پر ہو اور اس کا ثبوت احادیث

سے نہ ہو جس طرح ملا علی قاری نے فرمایا۔ ملا علی قاری **علیہ الرحمۃ** نے اپنی کتاب مسلک منقذ میں یہی مضمون فرمایا۔ اسی طرح علماء امت نے احکام حج میں تصانیف شائع کیں اور زائرین کو ثابت کیا کہ حرمین شریفین میں ہر اس مقام کی زیارت کرے جس کی لوگ تعظیم و تکریم کرتے ہیں۔ اس سے ان بد بختوں کا بھی رد ہو گیا جو کہتے ہیں کہ ان تبرکات کا کیا ثبوت ہے کہ واقعی حضور ﷺ و دیگر محبوبانِ خدا کے ہی ہونگے۔ ہم صرف یہ کہہ دیں گے کہ

عاشقانِ راجہ کا باتحقیق ہر کجا نام اوست قربانیم

عشاق کو تحقیق سے کیا غرض عاشق تو

محبوب کے نام پر قربان ہیں۔

آخری اور فیصلہ کن جواب ان دلائل کے باوجود کوئی صاحبِ پھر بھی بضد ہوں تو فقیر

اویسی غفرلہ کے مشورہ پر اس صاحب سے پوچھیں آپ کے اپنے والد گرامی منسوب ہیں اس کی کیا دلیل ہے۔ یہی جواب دیں گے کہ لوگ کہتے ہیں کہ فلاں صاحب کا بیٹا ہوں اور ان کے اس بارے میں نکاح کے گواہ بھی موجود ہیں۔ یقین مانئے کہ اس کے جواب سے اس کے حلالی ہونے کا حتمی فیصلہ نہیں ہوگا لوگوں کے اذہان کشمکش میں رہیں گے کیونکہ یہ خبر دینے والے عوام اور گواہ بھی صرف نکاح ہونے کے کچھ تسلی بخش نہیں کیونکہ نکاح کے بعد جناب کے نطفہ حلال و حرام کا یقین کسی کو نہیں نہ تمہیں خود کو اور نہ تمہارے باپ کو ہاں ماں کو ہے تو وہ عار و شرم سے خبر نہ دیگی لیکن تبرکات کے بارے میں خبر دینے والے اولیاء کا ملین اور علمائے راتخین اور عوام صالحین ہیں جن کی گواہی ایسی محبوب ہے کہ قیامت میں بھی صرف ان حضرات کی قابل قبول ہوگی جب کفار انبیاء کرام **علیہم السلام** کی پیغام رسانی کا انکار کریں گے تو گواہی کے لئے یہی حضرات بلائے جائیں گے اور دنیا میں ان حضرات کی خبر متفقہ طور پر پھیل جائے تو ان کی خبر پر شرعاً فیصلہ ضروری ہے اسے خبر مستفیض کہا جاتا ہے اور یہ خواص حضرات تو بہت بڑے بلند قدر رہے عوام کے لئے وارد ہے **انتم شہداء اللہ علی الارض**۔ تم زمین پر اللہ تعالیٰ کے گواہ ہو۔ اس سے اہل حق اندازہ لگائیں کہ تبرکات کا ثبوت کتنا مضبوط سے مضبوط تر ہے لیکن جن کے دلوں میں بغض و عداوت نے ڈیرہ جمایا ہوا ہوں اس کا کیا علاج۔

تقریر

حضرات! حاضر اسم فاعل کا صیغہ ہے۔ حضر و حضور و حضارة و حضرة سے مشتق ہے جو کہ غیب کی ضد ہے یعنی غائب نہ ہونا۔ (المنجد) چنانچہ محاورہ عرب کا مشہور ہے۔ حضرت مجلس القاضی میں قاضی کی مجلس میں حاضر ہوا۔ و **حضر الغائب** حضور ای قدم۔ یعنی غائب جو تھا اب حاضر ہو گیا ہے یعنی آ گیا۔ (کذافی سراج المیر) اور ناظر کے چند معنی آئے ہیں۔ عین جیسے اسود الاصفر الذی خیر انسان العین کذافی المنجد۔ مصباح المیر میں ہے کہ الناظر اسود و الاصفر من العین الذی یبصر بہ الانسان شخصہ قماوس میں ہے و الناظر اسود فی العین۔ البسر و مرق فی الانف و فیہ ماء البصر الناظر فی المقلۃ کذا ذی المحتار الصحاح۔ خلاصہ یہ کہ حاضر سامنے ہونے والا، غائب نہ ہونے والا۔ ناظر بمعنی دیکھنے والا جہاں تک ہماری نظر کام کرے وہاں تک ہم ناظر ہیں اور جہاں تک ہماری دسترس ہو کہ تصرف کر لیں وہاں حاضر ہیں مثلاً آسمان کو ہم دیکھتے ہیں اس کے ہم ناظر ہیں مگر حاضر نہیں کیونکہ وہاں ہماری دسترس نہیں اور عرف شرع میں چار تقریریں ہیں ان سب کا خلاصہ یہ ہے کہ حضور سرور کائنات ﷺ کے لئے تمام کائنات ایسے ہے جیسے ہاتھ کی ہتھیلی پر رانی کا دانہ یہ قرب و بعد کی قید نہیں۔ اس مسئلہ کی تفصیل دیکھنی ہے توفیق کی کتاب "تسکین الخاطر فی تحقیق الحاضر و الناظر" المعروف دلوں کا چین کا مطالعہ کیجئے اس مجلس میں چند آیات و احادیث و اقوال سے وضاحت پیش کرتا ہوں۔ اللہ تعالیٰ فرماتا ہے

وَيَكُونُ الرَّسُولُ عَلَيْكُمْ شَهِيدًا (پارہ ۲، سورۃ البقرۃ، آیت ۱۴۳)

ترجمہ: اور یہ رسول تمہارے نگہبان و گواہ (حاضر و ناظر)۔

اس آیت میں محبوب ﷺ کے حاضر و ناظر کے متعلق ارشاد فرمایا گیا چنانچہ شیخ عبدالعزیز صاحب رحمۃ اللہ علیہ محدث دہلوی اپنی تفسیر عزیزی میں تحریر فرماتے ہیں کہ رسول اللہ علیہ السلام مطلع است بنور نبوت بر دیں ہر متدین بدین خود کہ کدام درجہ از دین من رسیدہ و حقیقت ایمان او چیست و حجابی کہ از ترقی مجرب مانداست کدام است پس او گناہاں شمارا و درجات ایمان شمارا و اعمال بد و نیک شمارا و اخلاص و نفاق شمارا لہذا شہادت او در دنیا و آخرت بحکم شرع در حق امت مقبول واجب العمل است۔

(ترجمہ) رسول اللہ ﷺ اپنی نبوت کے نور سے ہر دیندار کو جانتے ہیں اور آپ ﷺ کو یہ بھی علم ہے کہ حضور ﷺ کے دیدار

سے کون سا بڑا عمل مانع ہے۔ ہر ایک کے ایمان، اخلاص، نفاق، بُرائی، اچھائی سب کچھ جانتے ہیں اسی لئے آپ کی گواہی دنیا و آخرت میں امت کے لئے قابل قبول ہے اور علامہ اسماعیل حقی **روح البیان** میں تحریر فرماتے ہیں کہ **هذا مبني تضمين الشهيد معنى الرقيب والمطلع والوجه في اعتبار تضمين الشهيد الاشارة ان التحديل والتنزكية انما يكون مخبره و مراقبة مجال الشاهد و معنى شهادة الرسول عليهم رتبة كل متدين بدينه فهو يعرف ذنوبهم و حقيقة ايمانهم و اعمالهم و حسناتهم و سيئاتهم و اخلاصهم و نفاقهم و غير ذلك الحق و امة يعرفون ذلك من سائر الامم بنوره عليه السلام**۔ یعنی ہے اُس معنی پر کہ شہید بمعنی رقیب و مطلع کے ہیں اس معنی یعنی میں اس طرف اشارہ ہے کہ تزکیہ کا یہ مطلب ہے کہ حضور ﷺ بحیثیت شاہد کے اپنی امت کے سارے حالات جانتے ہیں اور حق سے آپ ﷺ امت کی ہر حالت کو پورے طور پر پہچانتے ہیں اور فرمایا

وَجِئْنَا بِكَ عَلَى هَؤُلَاءِ شَهِيدًا (پارہ ۵، سورۃ النساء، آیت ۴۱)

ترجمہ: اور اے محبوب تمہیں ان سب پر گواہ اور نگہبان بنا کر لائیں۔

تفسیر نیشاپور میں اس آیت کے ماتحت لکھتے ہیں **لان روحہ علیہ السلام شاہد علی جمیع الارواح والقلوب والنفوس لقولہ علیہ السلام اولی ما خلق اللہ نوری**۔ اور **روح البیان** میں ہے کہ **واعلم انه يعرض على النبي عليه السلام اعمال امة غدرة و عيشة قصير فهم بسيماهم و اعمالهم فذلك ليشهد عليهم**۔ **مدارک** میں علامہ نسفی تحریر فرماتے ہیں کہ **ای شاہد اعلیٰ من امن بالایمان و علی من کفر بالکفر و علی من نافق بالنفاق**۔ ان آیات عبارات و تفاسیر سے معلوم ہوا کہ آپ ﷺ ہر جگہ حاضر و ناظر ہیں چنانچہ شاہد و شہید کے معنی اگر گواہ کے ہیں تو گواہ عملی ہی ہوتا ہے جو کہ حاضر ہو چنانچہ شرع کا بھی یہی حکم اور قانون بھی اس کو مقتضی۔ اگر گواہ یہ نہ کہے کہ میں حاضر نہ تھا تو گواہی غیر مسموع چنانچہ ظاہر ہے اس پر سوال ہوا کہ اللہ تعالیٰ نے جیسے حضور ﷺ کو شہید کا خطاب دیا ہے ایسے ہی امت کو بھی دیا ہے۔ **کما قال:**

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ (پارہ ۲، سورۃ البقرة، آیت ۱۴۳)

ترجمہ: اور بات یوں ہی ہے کہ ہم نے تمہیں کیا سب امتوں میں افضل تم لوگوں پر گواہ ہو۔

اور حدیث شریف میں بھی ہے کہ **عن ابی سعید الخدری رضی اللہ عنہ قال قال رسول اللہ صلی اللہ علیہ وسلم یدعی نوح علیہ السلام فیقال هل بلغت فیقول نعم فیدعی قومہ فیقال هل بلغکم فیقولون ما**

اتانانذیر وما اتانا من احد فیقال هل من شهر لك فیقول محمد واما قال فیوتی بکم تشهدون الہ قد بلغ فلذلك قول الله وَكَذَلِكَ جَعَلْنٰكُمْ الْاٰیةَ۔ ابو سعید رضی اللہ عنہ فرماتے ہیں کہ حضور نبی کریم ﷺ نے فرمایا کہ حضرت نوح علیہ السلام حاضر ہوں گے اللہ تعالیٰ فرمائے گا آپ نے تبلیغ فرمائی آپ فرمائیں گے ہاں۔ ان کی قوم کو بلایا جائے گا اس سے پوچھا جائے گا وہ کہیں گے ہمارے پاس کوئی نہیں آیا نوح علیہ السلام کو حکم ہوگا کہ آپ کے کوئی گواہ ہیں۔ وہ کہیں گے کہ حضرت محمد ﷺ اور ان کی امت اور پھر تم حاضر ہو گے اور گواہی دو گے کہ واقعی نوح علیہ السلام نے تبلیغ فرمائی۔ اس اعتبار سے رواہ الترمذی، صفحہ ۱۲۰، جلد ۲، و بخاری، صفحہ ۶۳۵، جلد ۲ کتاب النبی ہے کہ وَكَذَلِكَ جَعَلْنٰكُمْ۔ جب امت بھی گواہ ہوگی تو پھر تمام حاضر و ناظر ہوئے پس حضور ﷺ کی کیا تخصیص۔

(جواب) گواہی دو قسم کی ہے ایک مسموع دوسری مشہود۔ مسموع وہ ہے کہ جو کہ کسی سے سنا حاکم کے سامنے گواہی دی جائے جیسے کہ حد الزنا میں آتا ہے کہ اگر چار شخص قاضی کے سامنے حاضر ہوئے انہوں نے کہا کہ ہم نے فلاں چار سے سنا ہے لہذا ہم گواہی دیتے ہیں اور مشہود وہ ہے کہ وقوع فعل میں حاضر ہو پھر گواہی دی جائے۔ چنانچہ مروج ہے پس ثابت ہوا کہ ہماری گواہی مسموع اور آقا رسول علیہ التحیۃ والثناء کی گواہی مشہود۔ چنانچہ روایات میں آیا ہے کہ جب اگلی امتیں انکار کریں گی تو پیغمبروں کو کہا جائے گا گواہ پیش کرو۔ کہیں گے ہماری گواہ امت رسول اللہ ﷺ ہے۔ امت محبوب ﷺ کو بھی بلا کر پوچھا جائے گا تو عرض کریں گے کہ ہمیں ہمارے آقا و مولیٰ ﷺ نے خبر دی تھی پس محبوب ﷺ امت کی تصدیق فرمائیں گے پس فیصلہ کیا جائے گا۔ محبوب ﷺ سے سوال نہ ہوگا کہ اے محبوب ﷺ تمہارا گواہ کون ہے کیونکہ محبوب ﷺ پہلے مشاہدہ فرما چکے ہیں محبوب ﷺ کو احوال دکھائے جا چکے ہیں چنانچہ قرآن پاک کے مقامات پر گذشتہ واقعات کے لئے ارشادات کئے ہیں۔

وَإِذْ قَالَ رَبُّكَ لِلْمَلٰٓئِكَةِ اِنِّیْ جَاعِلٌ فِی الْاَرْضِ خَلِیْفَةً قَالُوْۤا اَتَجْعَلُ فِیْهَا مَنْ یُّفْسِدُ فِیْهَا وَیَسْفِكُ الدِّمَآءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ قَالَ اِنِّیْۤ اَعْلَمُ مَا لَا تَعْلَمُوْنَ (پارہ ۱، سورۃ البقرۃ، آیت ۳۰)

ترجمہ: اور یاد کرو جب تمہارے رب نے فرشتوں سے فرمایا میں زمین میں اپنا نائب بنانے والا ہوں بولے کیا ایسے کو نائب کرے گا جو اس میں فساد پھیلانے اور خونریزیاں کرے اور ہم تجھے سراہتے ہوئے تیری تسبیح کرتے اور تیری پاکی بولتے ہیں فرمایا مجھے معلوم ہے جو تم نہیں جانتے۔

وَإِذْ قَالَ اِبْرٰہِیْمُ رَبِّ اَرِنِیْ کَیْفَ تُحِی الْمَوْتٰی قَالَ اَوْ لَمْ تُؤْمِنْ قَالَ بَلٰی وَلٰکِن لِّیْطَمَیْنَنَّ قَلْبِیْ قَالَ فَخُذْ

أَرْبَعَةً مِّنَ الطَّيْرِ فَصُرْهُنَّ إِلَيْكَ ثُمَّ اجْعَلْ عَلَى كُلِّ جَبَلٍ مِّنْهُنَّ جُزْءًا ثُمَّ ادْعُهُنَّ يَأْتِيَنَّكَ سَعْيًا وَاعْلَمَنَّ أَنَّهُ
اللَّهُ عَزِيزٌ حَكِيمٌ (پارہ ۳، سورۃ البقرۃ، آیت ۲۶۰)

ترجمہ: اور جب عرض کی ابراہیم نے اے رب میرے مجھے دکھا دے تو کیونکر مردے جلائے گا، فرمایا کیا تجھے یقین
نہیں، عرض کی یقین کیوں نہیں مگر یہ چاہتا ہوں کہ میرے دل کو قرار آ جائے، فرمایا تو اچھا چار پرندے لے کر اپنے ساتھ
ہلا لے، پھر ان کا ایک ایک ٹکڑا ہر پہاڑ پر رکھ دے پھر انہیں بلادہ تیرے پاس چلے آئیں گے پاؤں سے دوڑتے، اور
جان رکھ کہ اللہ غالب حکمت والا ہے۔

وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُّصَدِّقٌ لِّمَا مَعَكُمْ لَتُؤْمِنُنَّ
بِهِ وَلَتَنْصُرُنَّهُ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي قَالُوا أَقْرَرْنَا قَالَ فَاشْهَدُوا وَإِنَّا مَعَكُمْ
الشَّاهِدِينَ (پارہ ۳، سورۃ آل عمران، آیت ۸۱)

ترجمہ: اور یاد کرو جب اللہ نے پیغمبروں سے ان کا عہد لیا جو میں تم کو کتاب اور حکمت دوں، پھر تشریف لائے
تمہارے پاس وہ رسول کہ تمہاری کتابوں کی تصدیق فرمائے تو تم ضرور ضرور اس پر ایمان لانا اور ضرور ضرور اس کی مدد
کرنا، فرمایا کیوں تم نے اقرار کیا اور اس پر میرا بھاری ذمہ لیا سب نے عرض کی ہم نے اقرار کیا، فرمایا تو ایک دوسرے پر
گواہ ہو جاؤ اور میں آپ تمہارے ساتھ گواہوں میں ہوں۔

وَإِذْ اسْتَسْقَىٰ مُوسَىٰ لِقَوْمِهِ (پارہ ۱، سورۃ البقرۃ، آیت ۶۰)

ترجمہ: اور یاد کرو جب موسیٰ نے اپنی قوم کے لئے پانی مانگا۔

غرضیکہ جہاں جہاں اذکا لفظ گزشتہ واقعات پر واقع ہوا ہے اسی طرف اشارہ ہے کہ اے محبوب ﷺ ان واقعات کو یاد
فرماؤ کہ کیسے کیسے واقعات گزرے ہیں۔ کیونکہ اذ ظریفہ ہے فعل کو چاہتا ہے اسی لئے اکثر مفسرین اذکو محذوف نکالتے
ہیں جس سے مراد واقعہ گزشتہ کی یاد دہانی مقصود ہوتی ہے چنانچہ بعض جگہ پر ظاہر کیا گیا ہے کہ چنانچہ

وَإِذْ كُرِّهَ عَادٌ إِذْ أَنْذَرَ قَوْمَهُ بِالْأَحْقَافِ (پارہ ۲۶، سورۃ الاحقاف، آیت ۲۱)

ترجمہ: اور یاد کرو عاد کے ہم قوم کو جب اس نے ان کو سرزمین احقاف میں ڈرایا۔

وَإِذْ كُرِّهَ عَبْدَنَا أَيُّوبَ (پارہ ۲۳، سورۃ ص، آیت ۴۱)

ترجمہ: اور یاد کرو ہمارے بندہ ایوب کو۔

وَاذْكُرْ عَبْدَنَا اِبْرَاهِيْمَ وَاسْحٰقَ وَيَعْقُوْبَ اُولٰٓئِیْ اَلْاَیْدِیْ وَالْاَبْصَارِ ۝ (پارہ ۲۳، سورۃ ص، آیت ۴۵)

ترجمہ: اور یاد کرو ہمارے بندوں ابراہیم اور اسحاق اور یعقوب قدرت اور علم والوں کو۔

وَاذْكُرْ اِسْمٰعِیْلَ وَالْیَسَعَ وَذَا الْكِفْلِ وَكَلُّ مِّنَ الْاُخْبَارِ ۝ (پارہ ۲۳، سورۃ ص، آیت ۴۸)

ترجمہ: اور یاد کرو اسماعیل اور یسع اور ذوالکفل کو اور سب اچھے ہیں۔

اور اسماعیل اور یسع اور ذوالکفل تمام پسندیدہ حضرات کو یاد کرو۔ وغیرہ وغیرہ اور ایسے ایسے ارشادات وہاں کئے جاتے ہیں جہاں موجودگی ہو یہ تو عربی بات ہے جیسا کہ زید و عمر و کراچی سیر کو گئے چند دن شہر کی سیر کی اور عجائب و غرائب واقعات دیکھے جب واپس گھر آئے تو واقعات کی یاد دہانی کے لئے زید نے عمرو سے کہا کہ فلاں فلاں قصہ یاد کر کیسا عجیب و غریب ہوا۔ ایسے ہی بلاشبہ کہا جاتا ہے کہ خدا تعالیٰ نے اپنے محبوب ﷺ سے فرمایا محبوب یوم یثاق کو یاد فرماؤ حضرت آدم علیہ السلام کی پیدائش کا واقعہ یاد فرماؤ فرشتوں کا انکار اور میراثیات یاد فرماؤ وغیرہ وغیرہ۔ معلوم ہوا کہ ہمارے آقا و مولیٰ ﷺ شاید و شہید بہ معنی حاضر گواہ ہیں نہ کہ بمعنی دیگر۔ اس تقریر پر سوال ہوگا کہ اگر ذ سے پہلے اذ کو محذوف نکالنے سے یا اذ کو ظاہر کرنے سے حاضر و ناظر ثابت ہوتا ہے تو بنی اسرائیل کو بھی یہی کلام فرمایا گیا۔ چنانچہ

وَ اِذْ نَجَّیْنٰکُمْ مِّنْ اِلٰ فِرْعَوْنَ یَسُوْمُوْنٰکُمْ سُوْءَ الْعَذَابِ یُدَبِّرُوْنَ اٰیٰتَہَا کُمْ وَ یَسْتَحْیُوْنَ نِسَاۗءَکُمْ وَ فِیْ

ذٰلِکُمْ بَلَاۗءٌ مِّنْ رَّبِّکُمْ عَظِیْمٌ ۝ (پارہ ۱، سورۃ البقرۃ، آیت ۴۹)

ترجمہ: اور یاد کرو جب ہم نے تم کو فرعون والوں سے نجات بخشی کہ تم پر بُرے عذاب کرتے تھے تمہارے بیٹوں کو ذبح کرتے اور تمہاری بیٹیوں کو زندہ رکھتے اور اس میں تمہارے رب کی طرف سے بڑی بلا تھی یا بڑا انعام۔

یہاں بھی اذ کو محذوف نکالا جاتا ہے اور اذ کو ظاہر بھی کیا گیا ہے جیسے

یٰۤیٰٓبَنِیْۤیْسْرَآءِیْلَ اِذْکُرُوْا نِعْمَتِیْ الَّتِیْۤ اَنْعَمْتُ عَلَیْکُمْ وَاَوْفُواْ بِعَہْدِیْ اَوْفِ بِعَہْدِکُمْ وَاِتٰی

فَارْہَبُوْۤنَ ۝ (پارہ ۱، سورۃ البقرۃ، آیت ۴۰)

ترجمہ: اے یعقوب کی اولاد یاد کرو میرا وہ احسان جو میں نے تم پر کیا اور میرا عہد پورا کرو میں تمہارا عہد پورا کروں گا

اور خاص میرا ہی ڈر رکھو۔

ان آیات میں وہ یہود جو کہ محبوب ﷺ کے زمانہ ظاہری میں تھے ان کو خطاب ہے اور واقعہ موسیٰ علیہ السلام کے زمانہ میں ہوا تو کیا یہ یہود بھی حاضر و ناظر ہو گئے؟

جواب: یہود کے اذکروا سے مراد یہ ہے کہ یہود کتب تواریخ سے واقف تھے چنانچہ عیاں ہے لہذا اُن کو اس تاریخی واقعہ کی طرف متوجہ کر کے ایمان کی طرف بلانا ہے اور ہمارے آقا و مولیٰ ﷺ کے لئے بتاؤ کون سی کتاب کا مطالعہ فرمایا کس مورخ کے پاس صحبت یافتہ ہوئے یا کس اہل علم کے پاس پرورش پائی۔ آپ ﷺ اُمی (بے پڑھے) تھے۔ آپ ﷺ کے پاس تو عطیہ الہی تھا۔ اللہ تعالیٰ نے فرمایا محبوب ﷺ میرے دیئے ہوئے علم کے سبب سے آپ ﷺ گذشتہ واقعات کو یاد فرماؤ۔ معلوم ہوا کہ ہمارے آقا و مولیٰ ﷺ نے تمام واقعات کو ملاحظہ فرمایا۔ اسی لئے قیامت میں گواہی دیں گے۔

(سوال) جب شریعت میں ایک کی گواہی مقبول نہیں۔ اللہ تعالیٰ فرماتا ہے

وَأَشْهِدُوا ذَوَىٰ عَدْلٍ مِّنكُمْ (پارہ ۲۸، سورۃ الطلاق، آیت ۲)

ترجمہ: اور اپنے میں دو ثقہ کو گواہ کرلو۔

تو محبوب ﷺ کی گواہی کیسے مقبول کی جائے گی؟

(جواب) یہ سوال کوئی جاہل کرے گا کیونکہ سرکارِ دو عالم ﷺ خزائنِ خالق و مالک ہیں وہ تو مختار ہیں جو کریں مالک ہیں شریعت کے قانون طریقت و حقیقت کے مالک و مختار ہیں وہ تو غلاموں کو دنیا میں شریعت کے قانون معاف فرما دیتے ہیں۔ شریعت کا قانون ہے کہ اگر کوئی روزہ توڑ دے تو بندہ آزاد کرے یا ساٹھ مسکین کو طعام کھلائے یا ساٹھ دن متواتر روزہ رکھے مگر مالک شریعت نے غلام کو ان تمام سے معاف فرماتے ہوئے کچھ زیادہ بھی دے دیا یعنی اہل و عیال کے لئے کھجوریں عطا فرمادیں بلکہ اس حکم منصوص جو کہ فرماتا ہے کہ دو گواہ سے کم نہ ہوں مالک شریعت نے ایک غلام یعنی حضرت خزیمہ انصاری کو بھی درجہ عطا فرمایا کہ اکیلا ہی جس کی گواہی دے منظور ہے غرضیکہ شریعت ان کے گھر کی ہے طریقت ان کے گھر کی ہے پس قیامت میں اگرچہ ایک غلام کو پیش کر کے سارے جہاں کی گواہی دلوادیں مختار ہیں۔ اس مسئلہ کی بحث فقیر کے رسالہ مختار کل میں دیکھئے۔

خلاصہ یہ کہ اللہ تعالیٰ یاد دہانی کے طور پر فرماتا ہے۔ محبوب ﷺ یاد فرماؤ اُس وقت کو جب ملائکہ کو آدم کی پیدائش کے متعلق فرمایا گیا تو آپ ﷺ کو یاد ہے کہ ملائکہ نے کیا جواب دیا پھر ہم نے ان کو کیا فرمایا اور یاد فرماؤ کہ آدم کی پیدائش کے وقت سجدہ کرایا گیا۔ ثابت ہوا کہ سرکارِ دو عالم ﷺ اُس وقت موجود تھے۔

علامہ اسمعیل حقی روح البیان میں فرماتے ہیں کہ نشاۃ خلقہ و ماجری علیہ منطق الاکرام والا

خراج من الجنة البیب اطن لفة وما تاب الله علیہ الی آخر ماجری الله علیہ و شاہد خلق ابلیس

وما جرى عليه۔

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا (پارہ ۲۲، سورۃ الاحزاب، آیت ۳۵)

ترجمہ: اے غیب کی خبریں بتانے والے (نبی) بیشک ہم نے تمہیں بھیجا حاضر ناظر اور خوشخبری دیتا اور ڈر سنانا۔

ان کی تعظیم ہونے اور خطا ظاہری پر جنت سے علیحدہ ہونے اور پھر توبہ قبول ہونے سے آخر تک ان کے سارے واقعات معاملات جو ان پر گزرے سب کو دیکھا اور ابلیس کی پیدائش اور جو کچھ اس پر گذرا اس کو بھی دیکھا۔ بلکہ وہ تو فرماتے ہیں کہ ہر صاحبِ سعادت کو کرم و لطف نبوی ہے اگر یہ لطف نبوی نہ ہو تو گناہ میں مبتلا ہو جاتا ہے یہی پارہ یہی سورۃ یہی آیت کچھ آگے چل کر فرماتے ہیں **قال بعض الکبار ان مع کل سعید دفیقہ من روح النبی علیہ**

السلام می الرقیب العتید علیہ ولی قبض الروح المحمدی عن آدم الذی کان به دای لا یضل ولا ینبی علیہ ماجری من النسیان (ترجمہ) بعض اکابر نے یہاں تک فرمایا کہ ہر سعید کے ساتھ حضور

ﷺ کی روح پاک رہتی ہے اور رقیب و عقیدے سے یہی مراد ہے اور جس وقت کہ روح محمدی ﷺ کسی توجہ دانی حضرت آدم علیہ السلام سے ہٹ گئی تب ان سے نسیان اور اس کے نتائج ہوئے۔ اور حدیث میں جو وارد ہے کہ جب زانی زنا کرتا ہے تو اس سے ایمان نکل جاتا ہے تو صاحب روح البیان نے ایمان سے تو حضور ﷺ کی توجہ مراد لی ہے یعنی جو کوئی نیک کام کرتا ہے تو توجہ مصطفیٰ ﷺ کی برکت سے کرتا ہے اگر توجہ مصطفیٰ ﷺ نہ ہو تو گمراہی و ضلالت ہی ہے یہی وجہ ہے کہ دیوبندیوں کے عقیدہ میں ہے کہ مصطفیٰ ﷺ کو نعوذ باللہ کسی چیز کا علم نہیں ہمارے افعال و اقوال کی معاذ اللہ کوئی خبر نہیں کہ شب و روز گمراہی و ضلالت میں پھنسے ہوئے ہیں ان میں ایمان کے فیوض اور برکات نصیب نہیں خیر یہ تو جملہ معترضہ تھا مقصد یہ ہے کہ ہمارے آقا و مولیٰ ﷺ گذشتہ واقعات کو مشاہدہ فرما چکے ہیں۔

(سوال) یہ ہوگا کہ **اذکر** کے نکالنے سے یہ مراد نہیں کہ آپ ﷺ مشاہدہ فرما چکے ہیں بلکہ **اذکر** سے مراد ہے کہ اے محبوب ﷺ اگلے پیغمبروں کے واقعات یاد فرماؤ جو کہ آپ ﷺ کو اب ذکر کئے جاتے ہیں چنانچہ بعض جگہ کہا گیا ہے کہ

وَ اذْکُرْ فِی الْکِتَابِ مَرْیَمَ (پارہ ۱۶، سورۃ مریم، آیت ۱۶)

ترجمہ: اور کتاب میں مریم کو یاد کرو۔

وَ اذْکُرْ فِی الْکِتَابِ اِبْرٰهٖمَ (پارہ ۱۶، سورۃ مریم، آیت ۴۱)

ترجمہ: اور کتاب میں ابراہیم کو یاد کرو۔

یعنی اب ہم آپ ﷺ کو بتاتے ہیں یا دفرمالیں۔

(جواب) معلوم ہوا کہ سائل قرآن وحدیث سے ناواقف ہے قرآن فرماتا ہے محبوب ﷺ تم کو تمام واقعات جو کہ پہلے آپ ﷺ کے سامنے گزر چکے ہیں ان کو یاد فرماؤ یہاں تو ذکر کا بیان فرمایا دیگر آیات میں تو **رویہ** دیکھنے کے متعلق ارشاد ہے۔ چنانچہ

اَلَمْ تَرَ كَيْفَ فَعَلَ رَبُّكَ بِاَصْحٰبِ الْفِيلِ ۝ (پارہ ۳۰، سورۃ الفیل، آیت ۱)

ترجمہ: اے محبوب کیا تم نے نہ دیکھا تمہارے رب نے ان ہاتھی والوں کا کیا حال کیا۔

اَلَمْ تَرَ كَيْفَ فَعَلَ رَبُّكَ بِعَادٍ ۝ (پارہ ۳۰، سورۃ الفجر، آیت ۶)

ترجمہ: کیا تم نے نہ دیکھا تمہارے رب نے عاد کے ساتھ کیا کیا۔

تو معترض کے منہ میں مٹی۔ اب **رویہ** کی نفی کب کر سکتے ہیں۔ لیکن ایک سوال ضرور پیش کروں گا یہ کہ اگر رویت حضور ﷺ کے لئے ثابت ہے تو کفار و مشرکین کے لئے بھی ثابت ہے۔ ان کے متعلق اللہ تعالیٰ فرماتا ہے کہ

اَلَمْ يَرَوْا اَنَّا اَهْلَكْنَا مِنْ قَبْلِهِمْ مِّنْ قَوْمٍ (پارہ ۶، سورۃ الانعام، آیت ۶)

ترجمہ: کیا انہوں نے نہ دیکھا کہ ہم نے ان سے پہلے کتنی سنگتیں کھپادیں۔

(جواب) اس سے تباہ شدہ ملک اور خراب شدہ مکانات کا دیکھنا مراد ہے چونکہ کفار و مشرکین اپنے سفروں میں ان مقامات سے گذرتے تھے اور ان کو دیکھتے تھے اسی لئے اللہ تعالیٰ نے ان کو عبرت کے لئے ارشاد فرمایا تاکہ عبرت پکڑیں۔ ہمارے آقا و مولیٰ ﷺ نے نہ تو بظاہر دنیا کی شناخت فرمائی اور نہ بظاہر اُجڑے ہوئے مکانات کو دیکھا معترض کو ناچار ماننا پڑے گا کہ بے شک ہمارے آقا و مولیٰ ﷺ واقعات کو بانور نبوت معائنہ و مشاہدہ فرما چکے ہیں۔

(سوال) تم تو حاضر و ناظر اور مشاہدہ زمانہ گذشتہ کو ثابت کر رہے ہو مگر قرآن بالکل نفی فرماتا ہے چنانچہ فرماتا ہے کہ

وَمَا كُنْتَ لَدَيْهِمْ اِذْ يُلْقُونَ اَفْلاَمَهُمْ اَيْهُمْ يَكْفُلُ مَرْيَمَ وَمَا كُنْتَ لَدَيْهِمْ اِذْ يَخْتَصِمُونَ (پارہ ۳، سورۃ آل

عمران، آیت ۴۴)

ترجمہ: اور تم ان کے پاس نہ تھے جب وہ اپنی قلموں سے قرعہ ڈالتے تھے کہ مریم کس کی پرورش میں رہیں، اور تم ان کے پاس نہ تھے جب وہ جھگڑ رہے تھے۔

بی بی مریم کے ابتدائی واقعہ کے قصہ کی طرف اشارہ ہے اور دوسری آیت میں ہے

وَمَا كُنْتَ بِجَانِبِ الْغُرُبٰی اِذْ قُضِيَنا اِلٰی مُوسٰی الْاَمْرَ (پارہ ۲۰، سورۃ القصص، آیت ۴۴)

ترجمہ: اور تم طور کی جانب مغرب میں نہ تھے جبکہ ہم نے موسیٰ کو رسالت کا حکم بھیجا۔

اور تیسری آیت میں

وَمَا كُنْتَ بِجَانِبِ الطُّورِ إِذْ نَادَيْنَا (پارہ ۲۰، سورۃ القصص، آیت ۴۶)

ترجمہ: اور نہ تم طور کے کنارے تھے جب ہم نے ندا فرمائی۔

ان آیات سے صاف ظاہر ہوا کہ آپ ﷺ وہاں نہ تھے قرآن کہے کہ آپ ﷺ نہ تھے مگر تم کہتے ہو کہ آپ ﷺ موجود تھے۔

(جواب) پہلے ہمارے حاضر و ناظر کے معنی اور عقیدہ سن لیجیے۔

حاضر و ناظر کے مسئلہ میں تین صورتیں ہیں اول یہ کہ قوت قدسیہ والا ایک جگہ تمام عالم کو کف و دست کی طرح دیکھے اور دور و قریب کی آوازیں سنیں چنانچہ محبوب خدا ﷺ کی شان ہے خود فرماتے ہیں ان الله رفع لي الدنيا وانا انظر اليها والما هو كائن الي يوم القيمة كاني انظر الي كفي هذا رواه الطبران۔ بیشک اللہ تعالیٰ نے میرے لئے تمام دنیا اٹھا کر رکھ دی ہے اور میں اُسے قیامت تک دیکھ رہا ہوں جیسے اس ہاتھ کی ہتھیلی کو۔ اور حضرت غوث الثقلین محبوب سبحانی رضی اللہ تعالیٰ عنہ فرماتے ہیں

نظرت الی بلاد اللہ جمعاً کخر دتہ علی حکم اتصال

میں نے اللہ تعالیٰ کے تمام ملکوں کو ایسا دیکھا جیسے ہاتھ کی ہتھیلی

یا ایک ہی آن تمام عالم کی سیر کرے یہ رفتار خواہ روحانی ہو یا جسم مثالی کے ساتھ ایسی جسم سے جو کہ قبر میں ہے یا کسی جگہ موجود ہے تمام عالم ان کے سامنے ہو کہ یہ طاقت۔ ان آیات سے یہ مطلب ہوا کہ اے محبوب ﷺ اس وقت اس جسم پاک کے ساتھ موجود نہ تھے۔ آیات میں جسم کے نہ ہونے کی نفی ہے نہ کہ علم و مشاہدہ کی نفی ہے۔ آپ یہ ممکن دکھادیں کہ آپ ﷺ ان واقعات کو دیکھ نہیں رہے تھے ہم نے بہت آیات پیش کیں کہ آپ کو تمام واقعات گذشتہ کو نور نبوت ملاحظہ فرمائیں۔

علیہ صلوٰۃ و سلام کیا خوب فرماتے ہیں۔

چمک تجھ سے پاتے ہیں سب پانے والے
میرا دل بھی چمکادے چمکانے والے

رہے گا یونہی ان کا چرچا رہے گا
پڑے خاک ہو جائیں جل جانے والے
تو زندہ ہے واللہ تو زندہ ہے واللہ
میری چشم عالم سے چھپ جانے والے
تیرا کھائیں تیرے غلاموں سے الجھیں
ہیں منکر عجب کھانے غرانے والے

وآخر دعوانا ان الحمد لله رب العلمین وصلى الله
تعالى على حبيبہ سيد المرسلين وعلى آله واصحابہ اجمعين

۹ محرم الحرام ۱۴۲۸ھ
مدینے کا بھکاری الفقیر القادری ابوالصالح محمد فیض احمد اویسی غفرلہ
بہاولپور۔ پاکستان

بزم فیضانِ اویسیہ
www.fazlanaowaisi.com